

Governu Ezonera Francisco Monteiro no Nomeia António José ba Prezidente KA Timor Gap



Primeiru-Ministru, Taur Matan Ruak prezide reuniaun Konsellu Ministru iha Palásiu Governu, kuarta (01/07). Imajen Tatoli/Egas Cristovão

DILI, 08 jullu 2020 (TATOLI) – Governu liuhosi reuniaun Konsellu Ministru (KM) decide ezonera Francisco da Costa Monteiro no nomeia fali António José Loiola de Sousa ba kargu Prezidente Konsellu Administrasaun (KA) Timor Gás & Petróleu, Empreza Públika (Timor Gap, Ep) no ba kargu Prezidente Diresaun Ezekutiva Timor Gap nian ba mandatu tinan-haat, hahú 2020 to’o 2024.

Antes ne’e, António José Loiola de Sousa nu’udar Vise-Prezidente Timor Gap.

“Ohin Konsellu Minsitru halo deliberasaun ida hodi hatutan no konfirma tan proposta ida husi Ministériu Petróleu no Minerál (MPM) nian kona-ba ezonerasaun ba Francisco da Costa Monteiro husi kargu Prezidente Konsellu Administrasaun Timor Gap no ba kargu Prezidente Diresaun Ezekutiva Timor Gap nian no Konsellu Ministru mós nomeia filafali António José Loiola de Sousa ba kargu asume kargu refere,” informa Ministru ba Prezidénsia Konsellu Ministru, Fidelis Manuel Leite Magalhães hafoin reuniaun ezekutivu iha Palásiu Governu, kuarta ne’e.

Hatan ba razaun ezonerasaun ne’e, Minsitru Fidelis dehan ne’e bazeia ba proposta husi MPM ne’ebé KM hala’o avaliasaun no ezekutivu sira decide atu ezonera atuál Prezidente hodi troka foun.

“Ha’u bele dehan katak desizaun ne’e kompeténsia kualkér ezekutivu nian,” nia subliña.

Maski nune’e, governante ne’e hateten Governu apresia kontribuisaun no servisu tomak ne’ebé Prezidente Timór Gap sesante halo ona.

“Ita apresia ba kontribuisaun tomak ne’ebé presidente sesante fó, maibé agora iha ona presidente foun ba Timor Gap,” nia realsa.

Jornalista: Florêncio Miranda Ximenes

Editora: Julia Chatarina

Ezonerasaun Prezidente KA Timor Gap, PM Taur: “Konsellu Ministru Delibera Proposta MPM”



Primeiru-Ministru, Taur Matan Ruak. Imajen Tatoli/Egas Cristovão

DILI, 09 jullu 2020 (TATOLI) – Primeiru Ministru, Taur Matan Ruak, klarifika ezonerasaun Francisco da Costa Monteiro husi kargu Prezidente Konsellu Administrasaun (KA) Timor Gás & Petróliu, Empreza Públika (Timor Gap, Ep) no kargu Prezidente Diresaun Ezekutivu Timor Gap bazeia ba deliberasaun Konsellu Ministru ba proposta Ministériu Petróliu no Minerál (MPM).

“Konsellu Minsitru la ezonera, tanba kompeténsia Ministru Petróliu no Minerál, Victor da Conceição Soares nian ne’ebé propoin tuir lei hateten katak nia (Ministru) bele fó kompeténsia ba ema no bele hasa’e, entaun Konsellu Ministru delibera de’it proposta husi Ministru ne’e ba ezonerasaun Prezidente Timor Gap hodi nomeia fali António José Loiola de Sousa ba kargu refere,” informa PM Taur hafoin enkontru semanál ho Prezidente Repúblika, Francisco Guterres ‘Lú Olo’, iha Palásiu Prezidensiál, Bairro-Pité, kinta ne’e.

Maski nune’e, PM dehan, Governu fó apresiasaun maka’as ba kontribuisaun no servisu tomak ne’ebé Prezidente Timór Gap sesante halo ona durante nia mandantu.

Antes ne’e, hafoin reuniaun ezeutivu iha loraon kuarta (08/07), Ministru ba Prezidénsia Konsellu Ministru, Fidelis Manuel Leite Magalhães, hateten Konsellu Minsitru halo ona deliberasaun ida hodi hatutan no konfirma tan proposta ida husi MPM nia kona-ba ezonerasaun Francisco da Costa Monteiro no nomeia filafali Vise-Prezidente Timor Gap, António José Loiola de Sousa ba kargu Prezidente KA Timor Gap durante mandatu tinan haat, hahú husi 2020 to’o 2024.

Jornalista: Florêncio Miranda Ximenes

Editora: Julia Chatarina